

---

İyulun 9-da "Bir Könüllü" Tələbələrin Əməkdaşlığı İctimai Birliyi və Təhsil İnstitutunun birgə təşkilatçılığı ilə Şamaxı rayonunda "CyberCamp 2022" yay düşərgəsinə start verilib.

9-14 iyul tarixlərini əhatə edən layihənin təşkilində əsas məqsəd kibertəhlükəsizlik sahəsində özünü inkişaf etdirmək və karyera hədəfləri olan tələbə və gənclərin bir mühitdə toplanması, komanda işinə cəlb olunması və onlara yeni imkanlar əldə etməsinə şərait yaradılmasıdır.

Yay düşərgəsinin açılışında çıxış edən Təhsil Nazirliyinin İnformasiya və vətəndaşlara xidmət şöbəsinin müdir müavini Səbuhi Rzayev iştirakçılara uğurlar arzulayıb.

Daha sonra "Bir Könüllü" Təşkilatının sədri Ülvi Əlizadə çıxış edərək ölkəmizdə kompüter elmləri, informasiya təhlükəsizliyi, informasiya texnologiyaları ixtisasları üzrə təhsil alan bakalavrlar, magistrlar üçün kibertəhlükəsizlik sahəsi üzrə bilik və bacarıqlarının nümayiş etdirmək və təkmilləşdirmək üçün bu cür layihələrin davamlı olaraq keçirilməsinin əhəmiyyətini bildirib.

İlk günlərdə iştirakçılar üçün peşəkar, çevik və innovativ mütəxəssislərin tərəfindən kibertəhlükəsizlik üzrə laboratoriya mühitində veb-proqram təminatlarında rast gəlinən və "TOP 10 OWASP" üzrə klassifikasiya olunan təhlükəsizlik çatışmazlıqlarının əhatə edən laboratoriya işləri (CTF formasında), əməliyyat sistemlərində imtiyazların yüksəldilməsi, zərərli proqram təminatının analizi və tərsinə mühəndislik və kriptografiya üzrə praktiki fəaliyyətlər, mühazirələr təşkil olunub və onlar üçün mövzular üzrə asandan çətinə doğru maraqlı tapşırıqlar tərtib edilib. Sonra təlimçilər iştirakçıların səhvlərinə əsasən tapşırıq həllərinin izahlarını veriblər.

Qeyd edək ki, tələbələrin düşərgə boyunca asudə vaxtının səmərəli təşkili məqsədi ilə düşərgədə interaktiv təlim dərsləri keçirilir, müxtəlif idman və bilik yarışları təşkil olunur.